

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಸನ್ನಿವೇಶಪದ್ಧತಿಃ ಪಂಚವಿಂಶೀ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಸನ್ನಿವೇಶಪದ್ಧತಿಃ ಪಂಚವಿಂಶೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಣೋರಣೇಯಸೀಂ ವಿಷ್ಣೋರ್ಮಹತೋಽಪಿ ಮಹೀಯಸೀಂ |
ಪ್ರಪದ್ಯೇ ಪಾದುಕಾಂ ನಿತ್ಯಂ ತತ್ಪದೇನೈವ ಸಮ್ಮಿತಾಂ || ೨೫.೧ ||

ಪ್ರತಿತಿಷ್ಠತಿ ಪಾದಸಂಮಿತಾಯಾಂ ತ್ವಯಿ ನಿತ್ಯಂ ಮಣಿಪಾದುಕೇ! ಮುಕುಂದಃ |
ಇತರೇ ತು ಪರಿಚ್ಛದಾಸ್ತು ಏತೇ ವಿಭವವ್ಯಂಜನಹೇತವೋ ಭವಂತಿ || ೨೫.೨ ||

ತವ ರಂಗನರೇಂದ್ರಪಾದರಕ್ಷೇ! ಪ್ರಕೃತಿಃ ಸನ್ನಪಿ ಭಕ್ತಿಪಾರತಂತ್ರ್ಯಾತ್ |
ಭವತೀಂ ವಹತೀವ ಪನ್ನಗೇಂದ್ರಃ ಪ್ರಥಿತಸ್ವಸ್ತಿಕಲಕ್ಷಣೈಃ ಶಿರೋಭಿಃ || ೨೫.೩ ||

ಪರಸ್ಯ ಪುಂಸಃ ಪದಸನ್ನಿವೇಶಾನ್
ಪ್ರಯುಂಜತೇ ಭಾವಿತಪಂಚರಾತ್ರಾಃ |
ಅಘಪ್ರತೀಪಾನಪದಿಶ್ಯ ಪುಂಡ್ರಾನ್
ಅಂಗೇಷು ರಂಗೇಶಯಪಾದುಕೇ! ತ್ವಾಂ || ೨೫.೪ ||

ವಿಮೃಶ್ಯ ರಂಗೇಂದ್ರಪತಿಂವರಾಯಾಃ
ಶ್ರುತೇಃ ಸ್ಥಿತಾಂ ಮೂರ್ಧನಿ ಪಾದುಕೇ! ತ್ವಾಂ |
ಬದ್ಧಂತಿ ವೃದ್ಧಾಃ ಸಮಯೇ ವಧೂನಾಂ
ತ್ವನ್ಮುದ್ರಿತಾನ್ಯಾಭರಣಾನಿ ವಸೌಳಾ || ೨೫.೫ ||

ವಹಂತಿ ರಂಗೇಶ್ವರಪಾದರಕ್ಷೇ!
ದೀರ್ಘಾಯುಷಾಂ ದರ್ಶಿತಭಕ್ತಿಬಂಧಾಃ |
ಆಶಾಧಿಪಾನಾಮವರೋಧನಾರ್ಯಃ
ತ್ವನ್ಮುದ್ರಿಕಾಂ ಮಂಗಳಹೇಮಸೂತ್ರೈಃ || ೨೫.೬ ||

ವ್ಯೂಹಕ್ರಮೇಣ ಪ್ರಥಿತಾರಮಗ್ರೇ
 ಸಂದರ್ಶಯಂತೀಂ ಮಣಿಪಾದುಕೇ! ತ್ವಾಂ |
 ಪಾತುಂ ತ್ರಿಲೋಕೀಂ ಪದಪದ್ಮಭಾಜಂ
 ಸೌದರ್ಶನೀಂ ಶಕ್ತಿಮವೈಮಿ ಶೌರೇಃ || ೨೫.೨ ||

ಬದ್ಧಾಸಿಕಾ ಕನಕಪಂಕಜಕರ್ಣಿಕಾಯಾಂ
 ಮಧ್ಯೇ ಕೃಶಾ ಮುರರಿಪೋರ್ಮಣಿಪಾದುಕೇ! ತ್ವಾಂ |
 ಸಂದೃಶ್ಯಸೇ ಸರಸಿಜಾಸನಯಾ ಗೃಹೀತಂ
 ರೂಪಾಂತರಂ ಕಿಮಪಿ ರಂಗವಿಹಾರಯೋಗ್ಯಂ || ೨೫.೩ ||

ಮಾನೋಚಿತಸ್ಯ ಮದಧೀನಜನಸ್ಯ ನಿತ್ಯಂ
 ಮಾ ಭೂದತಃ ಕೃಪಣತೇತಿ ವಿಚಿಂತಯಂತ್ಯಾ |
 ಬಂದೀಕೃತಂ ಧ್ರುವಮವೈಮಿ ವಲಗ್ನದೇಶೇ
 ಕಾಶ್ಯಂ ತ್ವಯಾ ಕಮಲಲೋಚನಪಾದರಕ್ಷೇ! || ೨೫.೪ ||

ಮಧ್ಯೇ ಕೃಶಾಮುಭಯತಃ ಪ್ರತಿಪನ್ನವೃದ್ಧಿಂ
 ಮನ್ಯೇ ಸಮೀಕ್ಷ್ಯ ಭವತೀಂ ಮಣಿಪಾದರಕ್ಷೇ! |
 ನಿತ್ಯಂ ಮುಕುಂದಪದಸಂಗಮವಿಪ್ರಯೋಗೌ
 ನಿಶ್ಚಿನ್ವತೇ ಕೃತಧಿಯಃ ಸುಖಿದುಃಖಿಕಾಷ್ಠಾಂ || ೨೫.೫ ||

ರಂಗೇಶಿತುಶ್ಚ ರಣಪಂಕಜಯೋರ್ಭಜಂತೀ
 ರಕ್ಷಾಪ್ರಸಾಧನವಿಕಲ್ಪಸಹಾಮವಸ್ಥಾಂ |
 ಮಾನ್ಯಾಕೃತಿನಿವಿಶಸೇ ಮಣಿಪಾದರಕ್ಷೇ!
 ಮಧ್ಯೇ ಪರಿಚ್ಛದವಿಭೂಷಣವರ್ಗಯೋಸ್ತ್ವಂ || ೨೫.೬ ||

ಅಂಗಾಂತರೇಷು ನಿಹಿತಾನ್ಯಖಿಲಾನಿ ಕಾಮಂ
 ಪರ್ಯಾಯಕಲ್ಪನಸಹಾನಿ ವಿಭೂಷಣಾನಿ |
 ನಿತ್ಯಂ ಮುಕುಂದಪದಪದ್ಮತಲಾನುರೂಪಂ
 ನೈಪಧ್ಯಮುಂಬ! ಭವತೀ ನಯನಾಭಿರಾಮಂ || ೨೫.೭ ||

ಯೇ ನಾಮ ಭಕ್ತಿನಿಯತೈಸ್ತವ ಸನ್ನಿವೇಶಂ
 ನಿರ್ವಿಶ್ಯ ನೇತ್ರಯುಗಳೈರ್ನ ಭಜಂತಿ ತೃಪ್ತಿಂ |
 ಕಾಲಕ್ರಮೇಣ ಕಮಲೇಕ್ಷಣಪಾದರಕ್ಷೇ!
 ಪ್ರಾಯೇಣ ತೇ ಪರಿಣಮಂತಿ ಸಹಸ್ರನೇತ್ರಾಃ || ೨೫.೧೩ ||

ಪದಮಪ್ರಮಾಣಮಿತಿ ವಾದಿನಾಂ ಮತಂ
 ಮಧುಜಿತ್ವದೇ ಮಹತಿ ಮಾಸ್ಮ ಭೂದಿತಿ |
 ವ್ಯದಪಾದಿ ತಸ್ಯ ಚರಣಾವನಿ! ತ್ವಯಾ
 ನಿಗಮಾತ್ಮನಸ್ತವ ಸಮಪ್ರಮಾಣತಾ || ೨೫.೧೪ ||

ಅಪ್ರಭೂತಮಭವಜ್ಜಗತ್ತ್ರಯಂ
 ಯಸ್ಯ ಮಾತುಮುದಿತಸ್ಯ ಪಾದುಕೇ! |
 ಅಪ್ರಮೇಯಮಮಿತಸ್ಯ ತತ್ಪದಂ
 ನಿತ್ಯಮೇವ ನನು ಸಮ್ಮಿತಂ ತ್ವಯಾ || ೨೫.೧೫ ||

ಆಲವಾಲಮಿವ ಭಾತಿ ಪಾದುಕೇ! ಪಾದಪಸ್ಯ ಭವತೀ ಮಧುದ್ವಿಷಃ |
 ಯತ್ಸಮೀಪವಿನತಸ್ಯ ಶೂಲಿನಃ ಸಾರಿಣೀ ಭವತಿ ಮೌಳಿನಿಮ್ಮಗಾ || ೨೫.೧೬ ||

ಮೋದಮಾನಮುನಿಬೃಂದಷಟ್ಪದಾ ಭಾತಿ ಮುಕ್ತಿಮಕರಂದವರ್ಷಿಣೀ |
 ಕಾಽಪಿ ರಂಗನೃಪತೇಃ ಪದಾಂಬುಜೇ ಕರ್ಣಿಕಾ ಕನಕಪಾದುಕಾಮಯೀ || ೨೫.೧೭ ||

ಯುಗಪದನುವಿಧಾಸ್ಯೃ ಯೌವತಂ ತುಲ್ಯರಾಗಂ
 ಯದುಪತಿರಧಿಚಕ್ರೇ ಯಾವತೋ ರೂಪಭೇದಾಃ |
 ತದಿದಮತಿವಿಕಲ್ಪಂ ಬಿಭ್ರತೀ ಸನ್ನಿವೇಶಂ
 ತವ ಖಿಲು ಪದರಕ್ಷೇ! ತಾವತೀ ಮೂರ್ತಿರಾಸೀತ್ || ೨೫.೧೮ ||

ತತ್ತದ್ವೃತ್ತೇರನುಗುಣತಯಾ ವಾಮನೀಂ ವ್ಯಾಪಿನೀಂ ವಾ
 ಪ್ರಾಪ್ತೇ ರಂಗಪ್ರಥಿತವಿಭವೇ ಭೂಮಿಕಾಂ ಸೂತ್ರಧಾರೇ |
 ಮನ್ಯೇ ವಿಶ್ವಸ್ಥಿತಿಮಯಮಹಾನಾಟಿಕಾಂ ನೇತುಕಾಮಾ
 ನಾನಾಸಂಸ್ಥಾ ಭವತಿ ಭವತೀ ಪಾದುಕೇ! ನರ್ತಕೀವ || ೨೫.೧೯ ||

ಮಾನೇ ಪರಂ ಸಮಾನೇ ಪ್ರತ್ಯಕ್ಷೇಣಾಗಮೇನಾಪಿ |
ಹರಿಚರಣಸ್ಯ ತವಾಪಿ ತು ವೈಷಮ್ಯಂ ರಕ್ಷ್ಯ ರಕ್ಷಕತ್ವಾಭ್ಯಾಂ || ೨೫.೨೦ ||

|| ಇತಿ ಶ್ರೀಪಾದುಕಾಸಹಸ್ರೇ ಸನ್ನಿವೇಶಪದ್ಧತಿಃ ಪಂಚವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||